

ఆమె కథ ! కాదు - కళ్ళ కథ !!

కాదు కాదు - ఆ కళ్ళ కథ !!!

చాలా కాలమయింది కథ రాసి. అందులోనూ, సెక్సు కథ రాసి దాదాపు రెండున్నర దశాబ్దాల పైచిలుకే అయి ఉంటుంది. ఆ రోజుల్లో చలంగారూ, చౌడేశ్వరీ దేవి, ధనికొండ, నేనూ ఈ రకం కథలు ముమ్మరంగా రాస్తూ ఉండేవాళ్ళం. అంతకు ముందు చలంగారూ - ఆయనతో బాటుగా కొంత వరకూ కుటుంబరావు గారూ - ఈ కోవకు చెందిన కథలు రాశారు. ఆ దరిమిలా, కుటుంబరావుగారు, ఆ దోవలోంచి సక్కదోవకు వెళ్ళి పోయారు. తరువాత మేమంతా ఈ దోవలోకొచ్చాం.

ఈ గొడవంతా మీ ముందు వెళ్ళబోసు కుంటానికో కారణ ముంది. సుమారుగా పాతికేళ్ళ తరవాత మళ్ళీ సెక్సు కథ రాయాలని నాకెందు కనిపించింది ? ఇప్పటికీ మార్కెట్లో దాని కెక్కువ గిరాకీ ఉండడమా ? లేకపోతే — నాకు నేనే విధించు కున్న పరీక్షా ఇది?

సాధారణంగా సెక్సు కథల్లో, అబ్బాయి ముఖ్యం కాదు, అమ్మాయే ముఖ్యం. ఆ అమ్మాయి మాంచి అందంగా ఉండాలి. ఆ అందాన్ని — తనీవితీరా వర్ణించాలి. మన పూర్వకపులు, ప్రబంధాల్లోనూ, కావ్యాల్లోనూ, కథానాయికను వర్ణిస్తారే-శిఖనఖ పర్యంతం-

ఆమె కళ్ళల్లోకి చూశాను. ఆ కళ్ళు నాకు పరిచితమైనవి. ఇప్పుడిక్కడ చూస్తున్నాను గానీ, వాటిని నేను ఎక్కడెక్కడో చూశాను. ఎప్పుడెప్పుడో చూశాను. అప్పుడప్పుడూ, అక్కడక్కడా చూశాను. ఇప్పుడు మాత్రం, ఇక్కడే చూస్తున్నాను.

మీరు నన్నొక ఊణం ఆలోచించుకోనిస్తారా? ఒక్క ఊణం చాలు - ఒకే వొక్క ఊణం. ఆ ఊణకాలంలో — నా జ్ఞాపకాల మడతలన్నింటినీ విప్పేసి, ఆ అడుగు పొరల్లో, అట్టడుగు పొరల్లో, అట్టట్టట్టట్టడుగు పొరల్లో దాగొన్న స్మృతులను, స్మృతి చిహ్నాలను వెలికి తీస్తాను... ఒక్కొక్కటే మీ ముందుంచుతాను!

గిన్నె అడుగున పాలచుక్క. ఆకలితో అలమటించి పోతున్న — ఓ చిన్న చీమ. గోడ మీదుగా, గిన్నె అంచుకు పాకి, లోపలికి తొంగి చూసింది. పాల చుక్క గిన్నె అడుగున ఉన్నది, ఆకలి తన దగ్గరున్నది. పాలచుక్క కోసం మెల్లగా — చాలా మెల్లగా — బహు మెల్లగా ఆ చిన్నారి చీమ, కిందికి దిగుతున్నది. కలవారి కుటుంబం గదా! కడగొట్టువాడికి వెండి గిన్నెతోనే పాలు పడతారు. గిన్నె లోతట్టున - నున్నగా - తళతళ లాడుతూ మీల మీల లాడుతూ ఉంది - వెలుగు పడినా, జారిపోయేంత నునుపు. చిన్న చీమకు ముందు కాళ్ళు పట్టు తప్పి జారి నప్పుడు, భయంతో బెంబేలెత్తిన దాని కళ్ళు నాకు గుర్తుకొచ్చాయి...

*

*

*

*

ఓ సారి, కృష్ణానదికి వరదలొచ్చాయి. దరులను వారుసు కొంటూ, తోసుకొంటూ, కోసుకొంటూ ప్రవాహం ఉరకలేత్తు తోంది. ఒడ్డునున్న మొక్కా మానూ, వరదనీటిలోకి తూలి, వాలి పోతున్నాయి. నేను - తరచుగా కూచునే జమ్మి చెట్టు కేసి చూస్తున్నాను. ఆ చెట్టునీడన కూచుని, నేను పిల్లమ్మ ఆటలాడిన రోజులు

వచ్చి వేరుశనగ మండల్ని, తంపట వేసుకొన్న రోజులు, సగం అన్నం ముందుతీని, మిగతా సగం దాని మాటున దాచుకొన్న రోజులు గుర్తుకొచ్చాయి. అర్జునుడు దాచుకొన్న పాశుపతాస్త్రం కోసం, అనేక దఫాలు, వెర్రిగా, ఆ కొమ్మల్లోకి చూడడం జ్ఞాపకం వచ్చింది. ఆ చెట్టు, వరదలో కొట్టుకు పోకుండా ఉంటే బావుండు ననిపించింది. కానీ - వరద - నా మాట వినలేదు. ఓ పెద్ద తరంగం - ఉదుటుగా వచ్చి వొడ్డుకు తాకింది. పెళ్ళ - పెళ్ళానిశ్శబ్దంగా నదిలోకి జారిపోయింది. జమ్మి చెట్టు కూడా వారిగింది. అప్పుడు సన్నగా, ఆకుపచ్చ మిణుగురుల్లా ఉండే దాని ఆకుల కళ్ళనీ, దీనంగా, భయంగా, నా వేపు చూడడం గుర్తుకొచ్చింది....

* * * *

చిన్నబోను. ఆ బోనులో మరీచిన్న — కొబ్బరి ముక్క. దాని వాసన గదంతా పలచగా అలుము కొన్నది. అటూ ఇటూ గెంతి, మూ చూసి ముందుకు దూకి, బోను తీగెల్ని కొరికి, సాధ్యం కాదని తేలాక విసుక్కుని, అతి ప్రయత్నం మీద లోపలికి దూరి, కొబ్బరి ముక్కను, ఆనందంగా తిని, బయటి కొచ్చేందుకు దోవ తెలిక, బిక్కు బిక్కుమంటున్న చుంచెలుక కళ్ళు నాకు గుర్తు కొచ్చాయి....

* * * *

హోటలు వెనక్కి రెండు కుప్పతొట్లు ! ఆ తొట్లనిండా ఎంగి లాకులు. ఆ ఆకుల కోసం తారట్లాడే ఊరకుక్క — ఆ కుక్కను తోల లేకా, ఆకుల్ని వొదులుకో లేకా, కుక్కవేపు భయంతో, కోపంతో, అసహ్యంతో, ద్వేషంతో, కసితో, చలచల మండే మంటలతో నిండిన పదేళ్ళ పసివాడి కళ్ళు గుర్తుకొచ్చాయి....

*

*

*

*

చాలా సంవత్సరాల నాటి మాట. జారిపోతున్న బొందు
లాగుల్ని ఎగదీసుకొంటూ, చీమిడిని ఎగ బీలుస్తూ, చప్పుడు చెయ్య
కుండా, వొంగి, కూచుని — తూసీగల్ని పట్టుకొని, దాని తోక
లోకి ముల్లు గుచ్చితే, ఆ బాధ భరించ లేకా, విదిలించుకొని
పోలేకా — గిల గిలా తన్నుకొంటునప్పటి తూసీగ కళ్ళు గుర్తు
కొచ్చాయి...

*

*

*

*

ఎందుకొచ్చిందో తెలీదు. ఓ చిమ్మట - గోడమీద వాలింది.
వాలి — ముందు కాళ్ళను చాపి, ముడిచి, అలసట తీర్చు
కొంటున్నది. నెత్తిమీదుగా, పైకి లేచిన రెండు మీసాలను, అటూ
ఇటూ తిప్పింది. ఎందు కోసమో, ఎవరి కోసమో, ఎదురు
చూస్తున్నది. ఎదురు చూస్తున్న వారు కాకుండా — వెనక్కి
నిశ్శబ్దంగా — మెల్లిగా — పాకుతూ వచ్చి — తక్కుమని,
బల్లి నోట కరచుకొన్నప్పుడు — ప్రాణ భీతితో విలవిలలాడే
చిమ్మట కళ్ళు నాకు గుర్తు కొచ్చాయి...

*

*

*

*

ఎండా కాలం. కాలవలో నీరు ఇంకి పోతున్నది. అక్క
డక్కడా — మెరకలు బయట పడుతున్నాయి కూడా. వొడ్డు
నానుకొని, సన్నపాయలాగా — నీరు ముందుకు పాకుతోంది.
కాస్త లోతు చూసుకొని, మావు దించాడు జాలరి. మావుకు
దిగువగా, వొత్తుగా చిల్లకంప. ఆ కంపలోంచి నీరు తప్ప గాలి తప్ప
అప్పుడప్పుడూ వెలుగు తప్ప — ఇంకేదీ వెళ్ళదు. నీటి జాలున
వచ్చిన చేపలన్నీ, ముళ్ళను చూసి, వెనక్కు మళ్ళి మావులో

చేరేవి. ఒక రోజు, రెండు రోజులు, నాలుగు రోజులు... మావు
నిండా బిలబిల లాడుతూ చేవలు. జాలరి కాలవలోకి దిగాడు. భార్య
వొడ్డునే గోనె సంచీ పట్టుక్కుచుంది. సందిట నిండా చేవల్ని పట్టి,
సంచీలో వేస్తున్నాడు జాలరి. అవి గిలగిల్లాడుతూ, జారిపోతూ,
పారిపోతూ ఉన్నప్పుడల్లా — పళ్ళు బిగించి - వడేసి — వాటిని
సంచీలోకి తోనేస్తున్నాడతను. ఆఖరికో గడుగ్గాయి మిగిలింది. అది
చిక్కడం లేదు. చిక్కినట్లే చిక్కి — ఛటుక్కున జారి నీళ్ళలోకి
తుళ్ళుతోంది. ఒక సారిగాడు - రెండుసార్లు గాడు - నాలుగైదు
సార్లు. అతనిక్కోపం వచ్చింది. బురదంతా కెలికి కెలికి, ఆ దుడుకు
పిండాన్ని పట్టుకొని, రెట్టకొద్దీ మైలు రాయికేసి విసిరాడు. చేప
సగం దాకా చీరుకుపోయింది. అయినా బలాన్నంతా కూడ దీసు
కొని, ఆఖరి ప్రయత్నంగా, శరీరాన్ని కదపడానికి ప్రయత్నించి -
కదవలేక పోయి నప్పటి చేపకళ్ళు నాకు గుర్తుకొచ్చాయి...

*

*

*

*

పనుల్లేవు. ఉన్నా పిలిచే వాళ్ళు లేరు. ఉన్నా పోటీ
ఎక్కువ. అడుక్కు తిన్నా పెట్టే వారు లేరు. పోలిగాడి కేమీ పాలు
పోలా. తను పెద్దవాడు గనుక — నాలుగైదు రోజులు తిండిలేక
పోయినా తట్టుకొంటాడు. తనను చేసుకొన్న పాపానికి పెళ్ళాం
కూడా పస్తులుండటానికి అలవాటు పడింది. కానీ - నాలుగేళ్ళ
చంటి వెధవ ఉండలేకపోతున్నాడు. వాడి ఏడుపు చూడలేక పోలి
గాడు గింగిరాలు తిరిగి పోయాడు! వలచు భుజాన వేసుకుని,
కొండ ప్రక్క నున్న తోపులో కొచ్చాడు. ఆ తోపు కంచెనిండా
కుందేళ్ళు! వలపన్ని రేలాకు చుట్ట ముట్టించి - కంచెకివతలగా
వచ్చి, బాణా కర్రతో కంచె మీద కొట్టడం సాగించాడు. జిమ్మ
మంటూ నుసి పురుగు లేచింది. ఖస్సు మంటూ పసిరిక పాము జర

జర లాడుతూ తోటలోకి పాకిపోయింది. ఓ పెద్ద కుందేలు, మూడు పిల్లలూ, చకచక లాడి, చెవులు అటూ ఇటూ తిప్పి, చప్పున తోటలోకి పరుగెత్తాయి. తల్లి కుందేలు ముందుగానూ - పిల్లలు దాన్ని అనుసరిస్తూ - తల్లి - ఓ బారదూకి, ఆగి, ముగ్గురు పిల్లల్ని తొందర చేసి - మరో దూకు దూకి - మరోసారి ముగ్గురు పిల్లల్ని చూసి, ఇంకోసారి దూకి, ఈ సారి ఇద్దరు పిల్లల్నే చూసి, మూడో పిల్ల వలలో చిక్కి, విలవిలా గిలగిలా తన్నుకుంటున్నప్పుడు - అటుచూసి దిక్కు తోచక, బెంబేలు పడిపోతున్న తల్లికుందేలు కళ్ళు నాకు గుర్తొచ్చాయి...

*

*

*

*

అందరూ వెళ్ళి పోయారు. ఆరు గంటలూ వెళ్ళి పోయాయి. ఆఫీసరు వెళ్ళ లేదు. అతగాడు వెళ్ళిందాకా తనూ వెళ్ళ లేదు. తన ఉద్యోగం, అతని 'ఇష్టం' మీద ఆధారపడి ఉంది. ఆ ఇష్టం తన శరీరంమీద పరుచుకొని ఉంది.

ఇంతకన్నా సీనాతిహీనమైన ఉద్యోగాలకోసం తను చేసిన ప్రయత్నాలేవీ జానకి మర్చిపోలేదు. అప్పుడప్పుడు ఆవిడ అనుకొనేది - తనకీ పేరును, తల్లిదండ్రులు ఆలోచించే పెట్టారేమోనని! ఆ జానకి జీవితమంతా కష్టాలమయం. అక్షరాలా తన జీవితమూ అంతే అయింది.

తన చదువూ, తెలివితేటలూ, చురుకుతనమూ ఇవేవీ తన కింత అన్నం పెట్టలేకపోయాయి. ఈ యోగ్యత లెవరికీ అవసరం లేకపోయాయి. వారిక్కావలసిన 'యోగ్యత' అందం - తన వయసు - తన శరీరం...నూనూలు యోగ్యతలకు చెల్లుబడి లేనప్పుడు చెల్లే యోగ్యతను తను బయట పెట్టక తప్పలేదు. ఈ నిర్ణయానికి రావటానికి ముందు జానకి, రోజులకు రోజులు ఆలోచించింది. ఆలోచించి...ఆలోచించి, ఆలోచించి అలసిపోయిందే తప్ప, మరేదోవా కనిపించలేదు.

పోనీ —

తనకు పెళ్లయినా అయి ఉంటే - ఆ బరువు బాధ్యత లేవో ఆ మొగుడనే వాడే చూసుకొనే వాడు. సంచులకు సంచులు కుమ్మరించి, తనకో భర్తను కొనే తాహతు తండ్రికి లేదు. ఉద్యోగం చేస్తున్న అమ్మాయికయితే - కట్నాల బెడద - అసలుండదని కాదుగానీ - ఇప్పుడున్నంత ఉండదు. ఆ ఉద్యోగం కోసం వేట ప్రారంభించింది జానకి. చిత్రమేమిటంటే - ఉద్యోగమే జానకిని వేటాడ్డం ప్రారంభించడం.

ఈ వేట కార్యక్రమంతో జానకి పూర్తిగా అలసిపోయింది. చచ్చిచెడి - ఈ ఉద్యోగం సంపాదించింది. నెలరోజుల పాటు 'తాత్కాలికం' అన్న పరతు మీద పనిచేసింది. ఆ నెలరోజులూ, ఈ రోజుతో పూర్తవుతాయి. ఈ రోజున 'తుది నివేదిక' ప్రధాన కార్యాలయానికి వెడుతుంది... భవిష్యత్తంతా, జానకి కళ్లముందు మసక మసగ్గా మెదలింది !

తన సుఖం - తన పెళ్లిమీద ఆధారపడి వుంది. తన పెళ్లి తన ఉద్యోగం మీద ఆధారపడి ఉంది. తన ఉద్యోగం, ఈ 'తుది నివేదిక' మీద ఆధారపడి వుంది. ఆ నివేదిక, ఆఫీసరుగారి దృష్టి మీద ఆధార పడి వుంది. ఆ దృష్టిని తొణక్కుండా చేయడం తన అందం మీదా, వయసు మీదా ఆధారపడి ఉంది.

జానక్కి చెమటలు పోశాయి. చెంగుతో ముఖం తుడుచు కొంది. మెడ తుడుచుకొంది. అరచేతుల్లో ఊదుకొని, చెమటను ఆర్చుకొంది. లోపలి నుంచి సెగలూ, పొగలూ, ఆవిరులూ తోసు కొస్తున్నాయి.

ఎంత స్థిమితంగా కూచుందామన్నా - జానకి కుదుటపడలేక పోతున్నది. ఏడు గంటలూ డాటాయి. ఆఫీసంతా నిశ్శబ్దం ! దూరంగా పాత సీలింగ్ ఫ్యాన్ వెడుతున్న సన్నని గురక - గోడ గడియారం తననే అప్పళించి చూస్తున్నట్లు జానకి గిజాటుపడింది.

స్వింగ్ డోర్ తెరుచు కొన్నది.

మెత్తని బూట్ల చప్పుడు —

దగ్గరగా వచ్చి ఆగినట్లుగా తోచి —

జానకి తలెత్తి చూసింది.

ఎదురుగా ఆఫీసరు. అతని చేతిలో కవరు. దానిమీద హెడ్డాఫీస్ అడ్రస్. ఆ కవరులో మరో చిన్న కవరు. దానిమీద 'కాన్ఫిడెన్షియల్' అన్న వాక్యం ఎర్రగా వెక్కిరిస్తోంది. ఆ కవరులో రెండు టైపు చేసిన కాగితాలు.

ఆ కాగితాలు చిన్న కవర్లోకి వెళ్ళి, ఆ చిన్న కవరు పెద్ద కవర్లోకి వెళ్ళి, ఆ పెద్ద కవరు పోస్టు డబ్బాదాకా వెళ్ళడానికి — తను ఆఫీసరు గారితో వారు రమ్మన్న చోటుకు వెళ్ళాలి.

వెళ్ళడమా? మానడమా?

జానకి ఓ తుణుకు ఆలోచించింది.

ఆలోచించి వెళ్ళడానికే నిశ్చయించింది. నిశ్చయించి సన్నగా నవ్వింది. ఆ నవ్వు నిప్పుల్లోంచి వచ్చినట్లుగా ఉంది. అలా చూస్తున్నప్పుటి జానకి కళ్ళు నాకు గుర్తుకొచ్చాయి....

* * * *

తుమించండి!

పసందైన ప్రణయ కథను చెబుతానని మాటిచాను. కథా నాయికను శిఖనఖ పర్యంతం వర్ణించి, మిమ్మల్ని ఆకట్టుకొందా మనుకొన్నాను. అనుకొని — సాంప్రదాయంనుసారంగా, నేత్ర వర్ణనతో ప్రారంభించాను. అయితే ఈ ప్రారంభం మీక్కావలసి సట్లుగా ప్రారంభం కాలేదు. కాలేదు సరిగదా — మరో కథకు ప్రారంభమయి కూచుంది. ఈసారికి నన్ను మన్నించండి!

మరోసారి మనం కలుసుకొన్నప్పుడు — అక్షరాలా — పసందైన మరో ప్రణయ కథనే మీకు చెబుతానని హామీ ఇస్తున్నాను. *